

IL-GRAMMATKA MALTJA

FİC-ĊOKON.

Mita deher it-*Tagħrif fuq il-Kitba Maltija*, gara dak li jgri dejjem mita ssefih xi haġa li l-bnedmin, iriduha jew ma jridu-hiex, ikunu ilhom jistennewha bi hrara kbira. Dawk li jafu x'isarraf il-Lsien Malti, għewwenin jew barranin, ferħu bih u fah-hruh; dawk li għadhom ma jafux x'isarraf, imma jixtiequ jafu, laqgħuh bil-qalb kollha u middew għonqhom fuqu biex ifittxu jitgħallmuh; u dawk li, rashom mitlufa fuq haġ'ohra, qatt ma riedu jafu bih, kemmxu xuftejhom u qalu li hu twil u tqil wisq. Imma dawn ma qrawh xejn, u inqas biss messewh b'idejhom, li jewwilla ma jhammiguhomx: bħalma ma qrawh il-Kajmani li, il-ghada li waslilhom il-ktieb tat-*Tagħrif*, xandru bil-miktub *li hu xogħol sabih, għad li huma ma jaqblux miegħu f'kollox*. Għewwa Malta kif iddur, m'hawnx Għaref li, f'gurnata, jilhaq jaqra t-*Tagħrif fuq il-Kitba Maltija*, u jiżnu, u jgħarblu, u jifliħ kif jixraqlu, biex jista' jgħid jekk hu *sabih jew ikreh, jekk jaqbel miegħu jew ma jaqbelx*.

Li t-*Tagħrif fuq il-Kitba Maltija* jitlob hafna studju, ngħiduh ahna qabel kull-hadd. Liema Grammatka ta' lsien iehor ma titolbux ?... Imma, fost dawk li laqgħuh bil-ferħa u xteħtu fuqu bix-xewqa li jifilmuh, hemm qatgħa għmielha ta' zgħa-zagħ li sâru jaqraw u jiktbu l-Malti tal-Għaqda bil-heffa. U kif irnaxxew dawk, jistgħu jirnaxxu l-ohrajn kollha ta' rieda tajba. *Għax int u mhux jien ?*, kien igħid Santu Wistin.

Ma'-dan-kollu, biex naqtgħu z-zarda lil kull-hadd u ngħinu lil min irid tas-sew jindafar mal-ktib tajjeb bil-Malti, sejrin ingħibu dan ix-xogħol sabih—u sabih għal darba—tas-*Segretarju tagħna*. Fi ftit kliem, m'hux hliet it-*Tagħrif fuq il-Kitba Maltija* miġbud fil-qosor, jew, ngħidu ahjar, il-*Grammatka tal-Lsien Malti fiċ-ċokon*; imma, għalkemm qasira u hafifa, li wiehed jista' jitgħallimha *ament* f'għingħa, shiħa u mogħnija b'kull-ma jinħtieġ.

Il-ktieb tat-*Tagħrif* fih 130 faċċata, u din, b'kollox, ma tkunx tlaħħaq sittax-il waħda.

L-ALFABET

L-Alfabet huwa s-sies ta' kull kitba, bħal ma l-blat huwa l-pedament ta' kull bini; blata tajba: bini sod—alfabet tajjeb: kitba soda.

L-Alfabet li għażlet *il-Għaqda tal-Kittieba tal-Malti*, għad li hu f'sura ta' ittri rumani, għandu xejra xemija, kif titlob il-kitba maltija: minnghajr dix-xejra, dal-pedament ikun jiċċaq-laq u l-bini tal-kitba maltija ma jkunx jista' jzomm u jaqa'. Għalhekk s'issa l-kittieba qatt ma qablu fil-kitba tagħhom u għalhekk il-qarrej qatt ma sata' jzomm f'moħħu ortografija waħda, bi ħsara kbira għall-għieh tal-lsien malti.

L-ittri li l-*Għaqda* rat li jinhtiegu biex tinkiteb sēwwa kull kelma maltija, bla ebda tfixkil u taħbil żejjed tal-moħħ, huma 29:—5 vokali u 24 konsonanti.

Bħala bażi, imxiet fuq il-kitba li sal-lum l-iżjed li mxiet fost l-aħjar kittieba, biss sabet li ma satāx ikun li timxi ma' l-ortografija taljana fil-hoss ta *ca, che, chi, co, cu — cia, ce cā, cio, ciu* (kif ukoll għall-*g*), jiġifieri ma setgħat qatt tbaxxi rasha u tgħid li fil-Malti—lsien xami—tista', l-istess ħoss, daqqa turih b'konsonanti waħda (*ca, co, cu,—ce, ci*) u daqqa turih bi tnejn jew bi żjieda ta' vokali (*che, chi,—cia, cio, ciu*)—ħaġa li tmur għal kollox kontra kull bidu ta' grammatka xemija, bħal ma hi l-maltija, għalhekk qatgħet li **DEJJEM U QUDDIEM KULL VOKALI JEW KONSONANTI**

| | | | |
|---------------------|------------|----------------------|----------|
| għall-ħoss ħelu ta' | <i>ce</i> | tidher il-konsonanti | <i>ċ</i> |
| „ jiebes „ | <i>che</i> | „ | <i>ċ</i> |
| „ ħelu „ | <i>ge</i> | „ | <i>ġ</i> |
| „ jiebes „ | <i>ghe</i> | „ | <i>ġ</i> |

u minnħabba f'hekk

għall-ħoss tal-gerżuma *q* (*qof—f'qalb*) tidher il-konsonanti *q*.

Qatgħet ukoll li jiġu magħqudin iż-żewġ ittri *g* u *ħ* fil-monogramma *Għ, gh, Ġ, ġħ* u hekk isiru ittra waħda. (*)

L-ittri *j* u *w* jidhru bħala konsonanti dgħajfa, u għalhekk huma u l-vokali *i* u *u* ma humiex l-istess ħaġa bħalma xi wħud ħazin jibdlhom, għad li xi-minn-daqqud dawn (il-vokali) jidhru minn flokħom, kif għad naraw il-quddiem.

Mill-bqija, żammet kollox kif aħna mdorrijin bihom.

(*) Billi l-istampaturi għad ma ġibux il-*gh* magħhuda, kella kontra qalbna nitqannev, f'dan il-ktieb, bil-*gh* magħżula.

L-Alfabet hu dan :

- | | |
|--------------------------------|----------------------------|
| 1. A, a. arda, bieb (flok bâb) | 16. M, m. mithna |
| 2. B, b. bejt | 17. N, n. nar |
| 3. Ċ, ċ. ċajta, ċpar, ċempel | 18. O, o. omm, morr |
| 4. D, d. dud | 19. P, p. pespus |
| 5. E, e. elf, xena | 20. Q, q. qorq |
| 6. F, f. fehem | 21. R, r. ruħ |
| 7. Ġ, ġ. ġandar, ġfien, ġewż | 22. S, s. sies |
| 8. G, g. gidba, gendus, xellug | 23. T, t. tibna, tuta |
| 9. Ġħ, ġħ. taġhna, ġhorfa | 24. U, u. użin, sufa, ħuti |
| 10. H, h. deher, fiħ | 25. V, v. venven, vlegġa |
| 11. Ħ, ħ. melħ | 26. W, w. wirdiena |
| 12. I, i. ixtri, bir | 27. X, x. xemx |
| 13. J, j. bjar, jiena | 28. Z, z. zokk, zuntier |
| 14. K, k. ktieb, kelb, kokka | 29. Ż, ż. żunżana |
| 15. L, l. lewlu | |

L-Alfabet, hekk imsawwar, fil-waqt li ma jitbegħidx mit-tagħlim tal-Maltin, għax imfassal fuq ittri latini u mressaq *kemm jista' jkun* lejn kif inhuma mdorrijin jiktbu, huwa mfassal fuq sisien qawwija li jaqblu għax-xejra tiegħu li hi xejra għal kollloxx xemija.

L-ITTRI U S-SILLABI

Kull lehen għandu jkollu għalih ittra waħda: għalhekk ikteb *ċirċ, ċurkett, ġeru, gorboġ, gerger*.

Kull sillaba ma jistâx ikollha iżjed minn vokali waħda: għalhekk *ħa-ga* u mhux *ħa-gia*, *kax-xa* u mhux *kax-xia*, *sej-jer* u mhux *sei-ier*, *taw-wal*, u mhux *tau-wal*, *mi-ja* u mhux *mia*.

Il-*ie* fi kliem bħal *ġieb*, *bieb* hi vokali waħda flok *â* twila.

Żewġ kelmiet wara xulxin jinqiesu waħda u għalhekk ma tistâx tikteb *ħafna ulied*—(minn WiLeD), *mita ifieq*, iżda *ħafna wlied*, *mita ifieq*, li jinqasmu f'sillabi hekk: *ħa-fnaw-lied*—*mi-taj-fieq*. Hekk ukoll *meta nsiru*, *meta r-raġel* u mhux *meta insiru*, *meta ir-raġel*:—kull sillaba, vokali waħda.

Dik *l-i* ta' *insiru* u *ir-raġel* hi *eufonica* jġigifieri *tal-lehen* u għalhekk żejda; biss ninqadew biha meta l-kelma (li tkun tridha) tkun fil-bidu jew wara kelma li tispicċa b'konsonanti: *Ir-raġel*, *ejjew insiru*. Ara wkoll: *Uċuħ*, iżda *ħafna wċuħ*; *Ukoll*, iżda *magħna wkoll*. Hekk *ikun*, iżda *meta jkun*; *kif urejt*, iżda *malli wrejt*. *Il-kelb*, iżda *malli l-kelb*.

Tohroġ minn dan li għedna kelma li tibda b'vokali illi jkollha fuqha l-aċċent tal-kelma; *mur u ixtri*,

Kull sillaba jrid ikollha vokali bil-fors, waqt li vokali wehida taqdi wkoll ta' sillaba, għalhekk *għib, ruħ, xtaq-idur, kiel-u-koll* u mhux *għjb, rwh, xtaq jdur, kiel wkoll*.

L-AĊĊENT

L-Aċċent hu dik is-sahha li naghmlu fuq il-vokali tas-sillaba. *Dâr, ħâtaf, kùll*.

L-aċċent ma jistâx jaqa' fuq konsonanti: għalhekk meta nhossu l-aċċent fuq il-lehen ta' *i* u *u*, nafu li għandna niktubhom *i* u *u*, u mhux *j* u *w* li huma konsonanti.

L-aċċent jista' jkun :

Aċċent shih (`) *qèrr, ħârbut*

Aċċent helu (/) *féraq*

Aċċent twil (^) *fâr, bibien*

Il-kisra *ie* għandha dejjem l-aċċent twil fuqha, għax qiegħda flok â.

L-eghliem (` ^) ma għandniex għal fejn ninqadew bihom ħlief fit-tagħlim, biss indaħħlu l-aċċent twil f'xi kelma biex nagh-zluha minn oħra li tinkiteb bħalha, iżda b'aċċent ieħor: *Baħħar, baħħâr; ġara, ġâra; ħadna, ħâdna*. Ġie li ndaħħlu ukoll li kliem bħal *ma satâx*, biex nuru n-nuqqas tal-*għ* (minn *salagħ*).

Kull kelma ma jistâx ikollha iżjed minn aċċent wieħed, għalhekk fit-tiswir u t-twsigħ tal-kelma, l-aċċent jista' jinbidel u jiċcaqlaq, iżda lê jizdied ieħor.

Għidna li l-kisra *ie* għandha dejjem l-aċċent (twil): għalhekk meta nsawru jew inwessgħu kelma li fiha *l-ie*, u ncaqalqu jew inbiddu l-aċċent, il-ħoss ta' *ie*, jekk imur minn fuqu l-aċċent (twil), jinhass u jinkiteb *e* jew *i*

Missier = *missirijiet* u mhux *missierijiet*

bierek = *berikt* „ *bierikt*

qiegħ = *qigħân* „ *qiegħân*

jieħu = *ma jehux* „ *ma jieħux*

Kull kelma ma jistâx ikollha iżjed minn sillaba waħda wara dik ta' l-aċċent, għalhekk fil-Malti ma nsibux kliem li bit-taljan jissejgħu *sdrucchioli* (b'zewġ sillabi wara dik ta' l-aċċent).

Dan jixhduh illi kliem bħal dawn li daħlu fih mino ilsna oħra, jiġi li jiulfu din il-għamla u jieħdu tagħna.

Min *dîspula* għandna *dîspûta*, min *pûlpito* għandna *pûlptu*, (*jissokta*)